

ကမ္ဘာ့ကျန်းမာရေးအဖွဲ့မှ မြန်မာနိုင်ငံတွင်ဆောင်ရွက်လျက်ရှိသည့် တီဘီ၊ အိပ်ချ်အိုင်ဗွီနှင့်
ငှက်ဖျားရောဂါနှိမ်နင်းရေးလုပ်ငန်းများတွင် အထူးဝန်ထမ်းသဘောတူညီချက် စည်းကမ်းများနှင့်အညီ
တာဝန်ထမ်းဆောင် လျှက်ရှိသောဝန်ထမ်းများနှင့်တွေ့ဆုံ

ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေးသည် ကမ္ဘာ့ကျန်းမာရေး
အဖွဲ့မှ မြန်မာနိုင်ငံတွင်ဆောင်ရွက်လျက်ရှိသည့် တီဘီ၊ အိပ်ချ်အိုင်ဗွီနှင့် ငှက်ဖျားရောဂါနှိမ်နင်းရေးလုပ်ငန်းများတွင်
အထူးဝန်ထမ်းသဘောတူညီချက် စည်းကမ်းများနှင့်အညီ တာဝန်ထမ်းဆောင်လျက်ရှိသောဝန်ထမ်းများအား ဇန်နဝါရီလ
(၃၀) ရက်၊ နေ့လည် (၂)နာရီတွင် မင်္ဂလာသီရိဟိုတယ်၌ တွေ့ဆုံအမှာစကားပြောကြားခဲ့သည်။



ပြည်ထောင်စုဝန်ကြီးမှပြောကြားရာတွင် အမျိုးသားကျန်းမာရေးစီမံကိန်း(၂၀၁၇-၂၀၂၁)လုပ်ငန်းများမှတစ်ဆင့်
အခြေခံ အကျဆုံးသောကျန်းမာရေးစောင့်ရှောက်မှုများကို နိုင်ငံနှင့်အဝန်းပေးစွမ်းနိုင်အောင် လုပ်ဆောင်သွားမည်
ဖြစ်ကြောင်း၊ ယခုတာဝန်ထမ်းဆောင်နေသူများအနေဖြင့် မိမိတို့စီမံချက်အသီးသီး၏လုပ်ငန်းများလုပ်ဆောင်နေမှုကို
အကျွမ်းတဝင်ဖြစ်အောင် လေ့လာသင်ယူကြရမည်ဖြစ်ပြီး ထိရောက်သောလုပ်ငန်းများဖြစ်အောင် တာဝန်ရှိသူများနှင့်
ပူးပေါင်းကြံစည်ကြိုးစားလုပ်ဆောင်ရန်လိုအပ်ကြောင်း၊ ကမ္ဘာ့ကျန်းမာရေးအဖွဲ့မှဝန်ထမ်းများသည် မိမိတို့ပြုလုပ်သမျှ
အားလုံး၏ လုပ်ငန်းအစီရင်ခံစာ များကိုသက်ဆိုင်ရာ အထက်အရာရှိထံသို့ အသိပေးအကြောင်းကြားရမည် ဖြစ်ကြောင်း၊
မြန်မာနိုင်ငံအနေဖြင့် နိုင်ငံလုံးဆိုင်ရာ ကျန်းမာရေးသတင်းပို့စနစ်တစ်ခုကိုတည်ထောင်ကာ စဉ်ဆက်မပြတ်
အချက်အလက်များ ဖြည့်ဆည်း၍ ရောဂါများကိုစောင့်ကြပ်ကြည့်ရှုသွားမည် ဖြစ်ကြောင်း၊



တိကျမှန်ကန်သောသတင်းအချက်အလက်များ အချိန်နှင့်တပြေးညီ ရရှိသုံးစွဲခြင်းဖြင့် လက်တွေ့ကျသော စီမံကိန်းများကို မြို့နယ်အဆင့်မှစတင်ရေးဆွဲပြီး ကုန်ကျစရိတ်ကိုပါ တွက်ချက်နိုင်မည်ဖြစ်သောကြောင့် လူတိုင်း လက်လှမ်းမီနိုင်သည့် သာတူညီမျှကျန်းမာရေးစနစ်ကိုထိရောက်စွာ အကောင်အထည်ဖော်နိုင်မည်ဖြစ်ကြောင်း၊ ဗဟို အဆင့်မှတာဝန်ထမ်းဆောင် နေကြသောစီမံချက်မန်နေဂျာများသည် တိုင်းဒေသကြီး/ပြည်နယ် ပြည်သူ့ကျန်းမာရေး ဦးစီးဌာနမှူးများ၊ ကုသရေးဦးစီးဌာနမှူး များနှင့် နီးကပ်စွာ လက်တွဲဆောင်ရွက်ရန်လိုကြောင်း ပြောကြားခဲ့သည်။

ယင်းနောက် တက်ရောက်လာသော အိပ်ချ်အိုင်ဗွီ၊တီဘီ၊ငှက်ဖျားရောဂါနှိမ်နင်းရေးစီမံချက် မန်နေဂျာများက လုပ်ငန်းများ ဆောင်ရွက်ထားရှိမှုကို တင်ပြသည်။

အဆိုပါတွေ့ဆုံပွဲသို့ ပြည်သူ့ကျန်းမာရေးဦးစီးဌာန၊ ခေတ္တညွှန်ကြားရေးမှူးချုပ် ဒေါက်တာသန်းဝင်း၊ ညွှန်ကြားရေးမှူး (ရောဂါနှိမ်နင်းရေး) ဒေါက်တာသန္တာလွင်၊ ကမ္ဘာ့ကျန်းမာရေးအဖွဲ့မှတာဝန်ရှိသူများ၊ မိတ်ဖက် ဖွဲ့အစည်းများမှ ကိုယ်စားလှယ်များ၊ စီမံချက်မန်နေဂျာများ၊ တိုင်းဒေသကြီး/ပြည်နယ်များမှ အထူးဝန်ထမ်း သဘောတူညီချက် စည်းကမ်းများနှင့်အညီ တာဝန်ထမ်းဆောင်လျက်ရှိသောဝန်ထမ်းများ တက်ရောက်ခဲ့ကြသည်။